



နတ်ဆိုး၏ သံစဉ်

ပန်သုငယ်

Devil's song (နတ်ဆို:၏သံစဉ်)

အပိုင်း (၁)

အခန်း (၁)

အိုး ... ချစ်စရာကောင်းလိုက်တာ ...

သူငယ်ချင်းများနှင့် စနောက် တွန်းထိုးကာ ဝင်လာသော ကျော်ဇင်လတ် တစ်ယောက် အတန်းထောင့်ဆုံးတိုင် အကွယ်မှ လှပပိုင်းစက်သော မျက်ဝန်းလေး တစ်စုံနှင့် ခလုတ်တိုက်မိလိုက်သည့်အတွက် ရင်ထဲတွင် လှိုက်ခနဲ ဖြစ်သွားခြင်းနှင့်အတူ စိတ်ထဲ မှတ်ချက် ချလိုက်မိခြင်းပါ။

ကျော်ဇင်လတ်၏ မျက်ဝန်းတို့မှာ ဆွဲငင်အားကောင်းသော သံလိုက် စက်ဝန်းထဲ တွယ်ငြိနေမိသော သံမှုလေးတစ်ခုနယ် လွှဲဖယ်၍မရ။

မျက်နှာလေး မြင်ချင်လိုက်တာ ရင်ထဲမှ ချက်ချင်း တောင့်တလိုက်မိတာ မျက်ဝန်းပိုင်ရှင်လေးရဲ့ မျက်နှာလေးကို မြင်ချင်တွေ့ချင်စိတ်။

ဖြစ်ချင်မိသည်နှင့် ဖြစ်အောင် လုပ်တတ်သော ကျော်ဇင်လတ်မှာ တိုင် အကွယ်တွင် ထိုင်နေသော မျက်လုံးပိုင်ရှင်မလေးအား သွားကြည့်ရန်အပြင်

...

အား ...

လှလိုက်တာကွာ ...

အလှပေါ်အလှဆင့် ...

လှဂုဏ်တဝင့်ဝင့်နဲ့

လှသောပန်းပွင့်လေးနှယ်

ဆုတောင်းကောင်း သူလေးပါလား။

ရင်ထဲကတီးတိုး ရေရွတ်သံတို့မှာ အစီအရီ။

ကျော်ဇင်လတ် သွားမကြည့်လိုက်ရ။ တိုင်နှင့်ကွယ်နေသော
ကောင်မလေး၏ မျက်နှာလေးမှာတိုင်အား ရှောင်ဖယ်၍ ကျော်ဇင်လတ်ထံ
ဒုတိယအကြိမ် လှမ်းကြည့်လိုက်လေသည်။

ကမ္ဘာပေါ်တွင် အလှဆုံး ပန်းချီကားတစ်ချပ် ကြည့်မိလျှင်တောင် သူ
လောက်မလှနိုင်ဟု ထင်မြင်ရလောက်အောင် ကောင်မလေးမှာ လှပလွန်း
လေသည်။

သွယ်လျလျ မျက်နှာလေးအား ဘောင်ကွပ်ပေးထားသော ညိုတိုတို
ဆံနွယ်လေးများ သန္တာရောင်နှုတ်ခမ်းဖူးလေးက မိမိအား ပြုံးကြည့်နေ
သလို မပြုံးသလိုလို မျက်နက်ဝန်းလေးက စူးတောက်လျက် ခပ်ကုပ်ကုပ်
မျက်ဝန်းတို့ကတော့ မိမိအား အကဲခတ်နေသည့်ပုံ ရလေသည်။

ဟာ ...

သိပ်မကြာ ကောင်မလေးမှာ တိုင်အကွယ်မှ လွဲဖယ်ကာ ကျော်ဇင်လတ်
အား ကြည့်ပြီးသည်နှင့် သူမ၏မျက်နှာလေးအား တိုင်နှင့် ပြန်ကွယ်ထား
လိုက်လေ၏။

ကျော်ဇင်လတ် ရင်ထဲဟာခနဲ တစ်စုံတစ်ခု လစ်ဟာသွားသလို ပျောက်ဆုံး
သွားသလိုလို မတင်မကျ ခံစားလိုက်ရဆဲ။

"ဟေ့ကောင် "

"ဟင် "

"ဘာငေးနေတာလဲ "

သူငယ်ချင်းဖြစ်သူမှ ပခုံးလှမ်းပုတ်ကာ မေးလိုက်သောကြောင့် သတိဝင် လာလေတော့၏။

"ဘာမှမငေးပါဘူးကွာ"

"အမယ် တွေ့လိုက်ပါတယ်နော်"

"ဘာလဲကွ ... မင်းကလည်း"

"ဘာလဲကွ လုပ်မနေနဲ့ ဒီနေ့မှကျောင်းစတက် ဒီနေ့ မင်းရည်းစားထား တော့မလို့လား"

"ဟာ ဟေ့ကောင် မင်းဘာတွေ လျှောက်ပြောနေတာလဲ နာတော့မယ်"

"ဒီမှာဟေ့ ဒီကောင်ရှက်ရမ်းရမ်းနေပြီ ... ဟာ ဟေ့ကောင် မလုပ်နဲ့ မင်း နော် ငါပြန်ထိုးမှာ"

သူငယ်ချင်းဖြစ်သူမှ ကျော်ဇင်လတ်အား နောက်ပြောင်၍ တခြား သူငယ်ချင်းများအား လှမ်းအော် ပြောလိုက်သည်တွင် ကျော်ဇင်လတ်မှာ ရှက်ရမ်းရမ်း၍ လိုက်ထိုးလေတော့ရာ သူငယ်ချင်းများမှာ စနောက်ကာ ထွက်ပြေးနေလေတော့၏။

၎င်းတို့အုပ်စု၏ ဝရန်းသုန်းကား ဖြစ်နေပုံအား ချောင်အကွယ်မှ မျက်လုံး လေးတစ်စုံမှ ခိုးငှက်၍ ကြည့်ကာ သဘောကျနှစ်ခြိုက်စွာ ပြုံးလိုက်လေ တော့၏။
